



۲۰۱۵/۱۰/۳۱

پوهنمل عبدالخالق رشيد

د نازو انا ژوند، سخاوت، شجاعت او شاعري

با سپاس از وبسایت جناب عبدالخالق رشيد

(زما مور ماته د لویو کارو د انجام وصیت کړی دی زه باید زیار وباسم چې د مور وصیت پر خای کړم او له خدای (ج) څخه توفیق غواړم) (میرویس نیکه)
زموږ د خلکو د تاریخ په پاڼو کې که له یوې خوا د نارینه اتلانو نومونه تلپاتې شوي، مگر له بلې خوا دا نښې نښانې هم شته، چې د همدغو نارینه وو ترڅنګ د اتلو ښځینه وو نومونه هم تلپاتې دي او درناوی یې په هم هغه اندازه دی، لکه د نومیالیو نارینه وو. وایې چې په عباسي واکمنانو کې تر هارون الرشید وروسته مامون الرشید د خپل عصر زیږه روزگار واکمن شو، دده ددغې لویې او پوهې یو سبب دا و، چې دی د یوې نومیالی خراسانی مېرمنې مرجیلي زوی و، هغې دی په پوره تقوا او سپېڅلتیا سره وروزه، ځکه نو په خپل عصر کې یو نه ماتېدونکی او پر ځان ډاډمن واکمن شو، د مامون په روزنه او پالنه کې د هغه د مور مرجیلي خراسانی ونډه څرګنده وه. د هند د مغولي لړۍ د بنسټوال ظهراالدین محمد بابر د پاچاهۍ د لویې اوده ته د لویو ویاړونو د بښلو په ترڅ کې دده د پښتنې مېرمنې بی بی مبارکې نوم او هلې ځلې په تاریخي لحاظ د یادونې وړې دي، همدغه پښتنه مېرمن وه، چې د یوه ځانګړي تاریخي نزاکت له مخې یې د بابر غونډې لوی واکمن مړی سره له دې چې په هند کې ښخ شو له هغه ځایه د شېرشاه په عصر کې راویوست او دلته یې په کابل کې په اوسني بابر بن کې چې په (هغه وخت کې د حضرت رسول (ص) په قدم ګاه باندې مشهور و) (۱) خاورو ته وسپارل شو. د بابر ښخول په کابل کې د هغې سیاسي او تاریخي ځیرکۍ نتیجه وه، چې زموږ د دغې نومیالی پښتنې په هغو تاریخي شرایطو کې وړپام شو، چې په هغو شرایطو کې یې په سیمه ییز او ملي لحاظ ستر اهمیت درلود.

په همدې شان زموږ د هېواد په تاریخ کې درېیمه تلپاتې ښځینه څېره، چې زموږ د لیکنې اصلي موضوع هم د هغې ژوند، تقوا او سپېڅلتیا ده هغه زموږ د ملي مشر او ملي لارښود میرویس خان مور (نازو انا) ده. نازو انا د توخيو د څانګې د نومیالی مشر سلطان ملخي توخي لور وه، سلطان ملخي هغه نومیالی مشر و، چې د هند د مغولي واکمن محی الدین اورنگ زب په عصر کې یې له غزني تر جلدکه په بشپړه خپلواکۍ سره حکومت کاوه او د اورنگزب د عصر په نامتو کسانو کې یادېده (۲).

نازو انا د همدغه ملي مشر او واکمن په کاله کې پر ۱۰۶۱ هـ کال وزېږېده، په همدغه واکمن کاله کې یې د هغه وخت له شرایطو سره سمې دیني زده کړې لکه چې دود وي، سرته ورسولې، نازو په خپل عصر کې په رښتیا هم د یوه پښتون مشر د کاله روزنه په بشپړه توګه واخیسته او ځان یې په تمامه مانا په ښځینه جامه کې داسې عیار کړ، چې هم د رزم شوه او هم د بزم، داسې چې:

نازو انا د یوې سپېڅلې پښتنې مېرمنې په توګه:

نازو د لوی حکمران سلطان ملخي توخي لور وه، کرم خان نوموړي پښتنه پېغله د خپل زوی ښالم خان لپاره وغوښته او هغه یې وکړه او د ښالم خان د کاله مېرمن شوه، هغې له خپل ناوې توبه بیا تر زړه بوډۍ توبه د خپل کاله چارې لکه د یوې رښتینې پښتنې په شان سمبال کړې، هغې په لومړي ګام کې د خپلو اولادونو په روزنه کې ډېره ښه ونډه واخیسته، دا ځکه چې دا کار په کورني چاپېریال کې د یوې مېرمنې له اساسي او مهمو دندو څخه ګڼل کېږي، نازو انا چې د دواړو ځاني کورنیو د پایښت پوښتنه ورسره وه دغه کار ته په دوه لحاظه په جدي توګه متوجه شوه. یو په دې لحاظ چې هغه په داسې چاپېریال کې اوسېده، چې د هغو ناسته ولاړه، راشه درشه دا یوادونو د واکمنانو په سطحه وه. هغه هم د داسې یوادونو له واکمنانو سره چې هغو د ایران او هند په پرتمینو دربارونو کې د شان او شوکت ډمېمې په هغو شپو ورځو کې ګرمې کړې وې، چې د لویديز له پرتمه ډکه درباریان هم د هغو دربارونو ګاه جلال ته ګوته په

غابښ وو. نازو انا له داسې حالاتو او داسې راشه درشه سره او د هغې خسر گنې او پلارگنې د داسې ناستو پاستو واکمن پښتانه وو. ځکه نو هغه په شعوري توگه تر هر څه لومړی دې ټکي ته ځیر شوی وه، چې دا باید خپل اولادونه څه ډول او څه ډول شرایطو لپاره وروزي. دا هغه اصل و، چې نازو انا یې ناچاروله، چې د یوې دراکې پښتنې په توگه باید هغه ته ځیر وي او هغه ته باید تیاری ولري.

دویمه مهمه مسئله، چې هغه د نازو انا لپاره ددې سبب شوه، چې باید د خپلو اولادو روزنې ته ملا وتړي، هغه د هغې هغه خوب لیدل وو، چې د هغه په ترڅ کې د پښتنو درانه بزرگ او منلي څېرې بېټ نیکه دې ته هغه وخت چې ملي مشر میرویس خان وزېږېده وویل: (دا زوی ښه تربیت که چې لوی شي، لوی کارونه به وکا او په زیارت د بیت الله به ځان مشرف کا او له نسله به یې پیدا شي بادشاهان چې دین به روښانه کا) (۳)

هدا وجه وه، چې نازو انا خپلو اولادونو ته په اوداسه شدې ورکولې او هڅه یې کوله چې هغوی باید پر مادي شته والي برسیره داسې انسانان شي، چې په معنوي ارزښتونو یې هم خلک او دهغو فکرونه پېرې پېرې روښانه او ویاړمن وهڅول شي. نازو انا خپل مشر زوی حاجي میرخان همداسې لکه چې عصر غوښته کوله او د بېټ نیکه معنوي سپارښتنه وه، وروزه، میرخان یې د پوهې او زده کړې لپاره وگماره: (څنگه چې یې مور په خپله عالمه او پوهه مېرمن وه، زوی یې په شپږ کلنۍ په روزنه او تعلیم پیل وکړ په یوه کال کې یې ددین ټول فرایض پرې زده کړل)؛ نازو انا میرویس نیکه په هغو ټولو خوږونو او خصلتونو پوره وروزه، لکه چې لوی خوشال، مفکر خوشال په خپل نامتو اثر ((دستار نامه)) کې د دولسم هنر (۵) تر سر لیک لاندې بیان کړی دی، کله چې مور د دستارنامې هنر لولو بیا په دې پوهېږو چې میرویس خان هغه پښتون دی چې د خوشال خټک ایډیال روزنیز ښوونځی په منځ کې روزل شوی او راپورته شوی دی. نازو انا د کلمې په رښتیني مانا هغه پښتنه مور ده، چې په پوره سپېڅلي احساس یې په دغه برخه کې خپله ونډه په پښتنې مینه سرته رسولې ده.

نازو انا په ملي او سیاسي څېره کې:

په دې کې شک نه شته په هغو شپو ورځو کې چې نازو انا او ددې د پلار د واکمنۍ شپې ورځې وې، هغه مهال او هغه وخت داسې وخت و، چې د افغانانو ملي غورځنګ، هغه غورځنګ چې د خپل قام تېر تاریخ، تېر برم او عظمت یې بیا را ژوندي کول، هغه د بريالیتوب پولې ته ورنږدې کېده، هغه رنگینه لاره، چې د روښان او روښانیانو د قربانیو له کربلا څخه د اکوري په هسکو او ټیټو کې تر خوشال پورې راورسېده، هغه لاره هغه د پت او خپلواکۍ لاره باید د پښتونخوا تر لویدیځې پورې رسېدلې وای، ځکه چې د بري سر منزل یې تقدیر د پښتونخوا لویدیځه څنډه کړی و، د خپلواکۍ د همدغې رنگینې ناوې د هرکلي په خاطر په لوی کندهار کې نه یوازې د پښتنو زلمیو هنگامې وې، بلکې په دغو ځان تېرېدونو کې د پېغلو او ښځو د قربانیو د احساس شور او فریاد د هوتکو په نارو کې بل ډول انگازې کولې، داسې انگازې چې اوس نو زموږ لوی اتل جهان پهلوان کرور هم ورته ځوانېده او د محسوري په دغه بریمینه سوبه کې یې د پښتنو بیرغ اوچت ساته. نازو انا د همدغه غورځنګ پر ټولو اړخونو باندې پوهېده او د هغه پر وړاندې یې د قربانی ډگر ته توره په لاس وردانگل، د پټې خزاني دروند لیکوال محمد هوتک په دې برخه کې د نازو انا په باب کاري چې:

(... اومېره مخې ارتینه وه، چې نارینه یې مېرانه او شجاعت او سخاوت ته حیران وو. روایت دی چې له سقه راپیانو چې سلطان ملخی د سور غره ته نژدې په جنگ کې ومړ او حاجي عادل چې د نازو انا ورور و د پلار په انتقام جنگ ته ولاړ، کلا او کور یې نازو انا ته پرېښول، په هغه وخت نازو انا توره په ملا کره او د جنګیالیو ځوانانو سره یې کوراو کلاله تراک د دښمنانو وساتل...) (۶)

بله د یادوني وړ مسئله، چې په پښتنې ټولنه کې په ملي لحاظ ځانگړی ارزښت لري، هغه د قام په منځ کې د ډوډۍ ماری او سخاوت مسئله ده، دغې مسئلې د نازو انا په څېره کې څرگند او ددې له شخصیت سره تړلي ارزښتونه ځانته غوره کړي دي. معمولاً دې ځانگړتیا د پښتنو په منځ کې تر نازو انا دمخه د شېرشاه او خوشال خان په شخصیتونو او کردارونو کې ځای نیولی دی، د شېرشاه په باب لیکل شوي چې: (... ځانگړی لوی پخلنځی یې درلود چې په هغې کې به په زرهاوو سورو او پلو عسکرو ته خواړه پخېدل او ورکول به، په دې برخه کې داسې حکم شوی و. که سپاهي دی، که حاکم دی او که رعیت چې وری وي او پخلنځي ته راشي باید دلته په خورو باندې مور شي. چې له دې ځایه بېرته وری لار نه شي، شېرخان په خپل لښکر کې د فقيرانو او مسکینانو لپاره څو لنگرونه پرانیستي وو، چې خواړه خواړه به پکې پخېدل ددغو لنگرونو ورځنی لگښت پنځه سوه اشرفی وو.) (۷)

د نازو انا په باب هم د هغې د سخاوت او ډوډۍ مارتوب خبره په پټه خزانه کې داسې کښل شوې ده: (ما ته خپل پلار حکایت کا چې نازو انا په مېلمستیا او د غریبانو، مسافرانو په پالنه معروفه وه او هر وخت چې په ژمي به د مسافرانو قافلي راغلي، د نازو انا پر کلابي اړول، په سوو سوو مېلمان به یې روزل او دوی ته یې ډوډۍ ورکوله، چا چې به

کالي نه درلودل. لباس يې ورکاوه او د سخاوت نوم يې له خيبره تر کوسانه خپور شوی دی) دا چې پښتانه تراوسه هغې ته د انا خطاب کوي دا د هغې د ملي څېرې او د قربانۍ د ارزښتونو په خاطر دی، په پښتنو کې هر څوک (بابا) کېدی نه شي او هر څوک (د نازو انا) په شان له مينې او عاطفې ډک نوم نه شي ترلاسه کولای، ځکه په پښتنو کې (بابا) کېدل او (انا) کېدل د ټولو افغانانو د فتوا خبره ده.

نازو انا يوه پښتنه ادبیه:

د نازو انا نوم او شعر دومره سره نږدې دي، چې کله د نازوانا نوم اورو تر هر څه دمخه د هغې اوچت شعري استعداد او ادبیه طبعه زموږ مخې درېږي. نازو انا په پښتنو ښځينه شاعرانو کې هغه شاعره ده، چې له شعر څخه يې د ښکلا، ښځينه عاطفې او پښتني صميميت تعبير کېږي. په پښتو ژبه کې تراوسه خورا ډېرو ښځو د شعر او شاعرۍ په برخه کې طبعه ازمويلې، له ډېرو ښځو څخه ډېر شعرونه پاتې دي، مگر په ادبي نړۍ کې يې هنگامه دومره توده نه ده. د نازو انا د شاعرۍ په باب په پټه خزانه کې راغلي دي: ((زما پلار هسې ويل: چې نازو انا علاوه پر سخاوت او شجاعت او عبادت هسې ارټينه وه، چې د خدای تعالیٰ څخه په مناجات يې ډېر اشعار ويل او يو ديوان يې درلود، چې دوه زره بيتونه په کې و او هلته يې ښه نکات ادا کړي وو او داسې يې ويلې وو چې نارينه يې هم نه شي ويلای)) (۹). د نازو انا څخه د شعر په برخه کې يوه څلوريځه پاتې ده، ددې لپاره چې ددغې څلوريځې په هنري ارزښت پوه شوي وو نو ښه به دا وي چې دلته يې راواخلو:

سحر که وه د نرگس ليمه لاندې
څاڅکي څاڅکي يې له سترگو څڅېده
ما ويل څه دی ښکلي گله ولي ژاري؟
ده ويل ژوند مي دی يوه خوله خندېده.

د هنر او هنري پديدې په باب يو شمېر پوهان داسې عقیده لري، چې هنر بايد ښکلی وي او په عين حال کې هنر بايد د اخلاقي روزني دنده هم په ټولنه کې ترسره کړي، د نازو انا څلوريځه زموږ پر وړاندې يوه بشپړه ټولنيزه ټابلو، چې تر هر څه دمخه د ټولني د اساسي توک (فرد) برخليک انځوروي ږدي، دا چې د نازو انا نور شعرونه زموږ په واک کې نه شته، مور به د هغې د شعر نور ټولنيز ارزښتونه بل وخت ته پرېږدو، خو دا بايد ووايو، چې د نازو انا څلوريځه زموږ د خټيزې شاعرۍ د انسان په ار وایي سفر کې خپله لاره په پوره او بشپړه انساني وړتيا سره ايستلې شي، زه دلته يو مثال د ښکالي نامتو شاعر او ليکوال ټاگور له گيتا نجلي څخه را اخلم، هغه د همدغه (گل) په باب چې د يوې خولې خندا تمه لري وايي: دا کوچنيوتی غوندي گل وشکوه، وايي خله، ځنډمه کوه، نه چې دا گل مراوی او په خاورو ولرل شي.

کېدی شي چې ستا په امېل کې به ورته ځای پاتې وي، خو ته يې د خپل لاس د مښود په درد سر لوری کړه او ويې شکوه، زه بېرېرم چې زما تر خبرېدو دمخه د نذر وخت تېر نه شي زه دا منم چې رنگ يې ډېر تېز نه دی، خوشبو يې کمزورې ده خو ته د خپل خدمت کار ځيني واخله او ويې شکوه چې دغه يې وخت دی. (۱۰)

ټاگور په هنري کلام کې هم (گل) هم هغسې انځور شوی لکه د نازو انا په څلوريځه کې، دلته هم (گل) د يوه نيمه خوا برخليک انځور دی او هلته هم، مگر په دواړو انځورونو کې د هنر وړتيا او شاعرانه نزاکتونه په لوړه شاعرانه او انساني عاطفې سره خپله اغېزه ښندي. د محتوا په لحاظ مور د نازو انا څلوريځې ته ورته خورا زيات شعرونه او هنري ارزښتونه موندلای شو، د خټيز له نامتو شاعر علامه اقبال څخه هم يو داسې شعر پاتې دی، چې څو بيتونه يې دادي:

شبی زار ناليد ابر بهار
که اين زندگی گريه پيهم است
در خشيد برق سبک سير گفت
خطا کرده يی خنده یکدم است
ندانم به گلشن کی برد اين خبر
سخن هاميان گل و شبنم است

د نازو انا د شاعرۍ او ددې د شاعرانه طبعي ډېره مهمه او څرگنده ځانگړتيا او ارزښتيا داده، چې ددې د شاعرۍ اغېزې يوازې پر دې باندې پای ته ونه رسېدې، ددغې سپېڅلې شاعرې انا د شعر برکت و، چې تر دې وروسته ددې اولادونو په شعورې توگه د شعر له پراخي لمنې څخه ځانونه لرې ونه ساتل، د شجاعت، سخاوت او دولت تر څنگ يې د انسان د ژوند ددغې مهمې پديدې اهميت هم درک کړ او د نازو انا د شعر او شعري طبعي برکت و، چې زموږ له لوی ملي اتل ميرويس خان څخه هم شعرونه پاتې دي، شاه محمود د خپل بري ترڅنگ په ټولو سوبو کې نامتو

شاعر ريدي خان مومند له ځان سره ملگری کړی و او تر اصفهان پورې يې له ځان سره بوت، هوتکي شاه حسين هم په خپله شعر وايه او هم يې دربار له شاعرانو او ليکوالو څخه ډک و دا بڼکلی شعر دده دی چې وايي:

بېلتانه دې د غمو په چپاو چور کړم
په تيارو کې د هجران يې له تادور کړم
بېلتانه دې هسي او بڼکي راخپري کړي
ستا د فکر په گرداب کې تل عبور کړم
د فراق پېری مې کښېوت و مری ته
په جهان کې يې رسوا لکه منصور کړم
په وصال دې هم نابنداد يمه دلبري
د بېلتون فکر په زړه کې ان صبور کړم
د باڼو غشی مې وخور په ځيگر کې
غمازانو په غمو غمزو مهجور کړم
خلک ياد زما د عشق په لېونو کا
زه حسين محبت هسي مشهور کړم

(پټه خزانه ٦١ مخ)

پټه خزانه کې محمد هوتک ليکلي ده، د شاهنشاه شاه محمود په مرگ د هغې د غم ویرنه هغه له سوز او گدازه ډکه ویرنه ده، چې ساری يې په پښتو ادب کې خورا لږ ليدل کېږي، دغه ویرنه د ملي ماتم يوه ناره ده، چې د زینبې له خولې راوځي:

رغ سو چې ورور تېر له دنيا سونا
کندهار واره په ژړا سونا
زړه مې په ویر کې مبتلا سونا
چې شاه محمود له ما جلا سونا
(١١)

دا چې نازو انا زموږ د پښتنو بڼځینه وو په منځ کې د څو بعدي شخصیت لرونکي بڼځه ده، د هغې نوم، د هغې شجاعت، د هغې سخاوت او بالاخره د هغې شاعرانه احساس او تېلپاتي عاطفې دنيا زموږ له ژوند او زموږ د ژوند له تاریخ سره نه شلېدونکي اړيکي لري، د نازو انا خپلواکي او پښتني پټ هغې مجسمې ته ورته دي، چې د هغې ترڅنگ به افغان بچي يې له درناوي تېر نه شي. هوتکيانو د افغانانو د واکمنۍ، فرهنگي شته والي او لوړ افغاني کلتور د استازو په توگه زموږ خلکو او هېواد ته د سر لورۍ نوم او وياړ گټلی دی او دا ټول د نازو انا د سالمې او سپېڅلې روزنې ثمره ده، ځکه چې ميرويس خان به د خپلو ټولو برياليتوبونو يو سبب خپله مور بلله او ويل به يې: (زما مور ماته د لويو کارو د انجام وصيت کړی دی زه بايد زيار وباسم چې د مور وصيت پرځای کړم او له خدای (ج) څخه توفيق غواړم) (١٢)

اخځونه

- ١- عبدالحي حبيبي، ظهردين محمد بابرشاه، کابل ١٣٥١ل کال
- ٢- شېر محمد خان تواريخ خورشيد جهان لاهور، ١٣١١هـ ق کال
- ٣- محمد بن داود هوتک، پټه خزانه، کابل څلورم چاپ ١٣٥٦ل کال، (١٠٢) مخ
- ٤- حاجي امان الله هوتک، د خپلواکۍ لمر څرک، پېښور، ١٣٦٨ل کال.
- ٥- خوشحال خان خټک، دستارنامه، کابل، ١٣٤٥ل کال (٦٥) مخ.
- ٦- محمد هوتک، پټه خزانه (١٠١) مخ
- ٧- عباس سرواني، شېرشاهي تاريخ، کابل، ١٣٥٤ل کال (٢٧٢) مخ.
- ٨- پټه خزانه، څلورم چاپ (١٠٢) مخ.
- ٩- همدغه اثر (١٠٣) مخ
- ١٠- رابندراناته ټاگور، گيتانجلي، د بېنوا ژباړه، کابل ١٣٥٤ل کال (٦) مخ.
- ١١- پټه خزانه (١٠٨) مخ
- ١٢- حاجي امان الله هوتک، د خپلواکۍ لمر څرک، پېښور، ١٣٦٨ل کال، (٢٢) مخ.